

Milli Məclisdə görüşlər



Aprelin 3-də Azərbaycan-Venesuela parlamentlərarası əlaqələr üzrə işçi qrupunun rəhbəri Tamam Cəfərova və Venesuela Bolivar Respublikası Milli Assambleyasının sədr müavini, Venesuela-Azərbaycan dostluq qrupunun rəhbəri Amerika Perez görüşüb.

Qonağı salamlayan Tamam Cəfərova, yaxın zamanda Azərbaycan və Venesuela arasında diplomatik münasibətlərin 30 ilinin qeyd olunacağını və bu əlamətdar ildönümünün iki ölkə arasındakı dostluq və əməkdaşlıqdan xəbər verdiyini bildirib.

O, dövlətlərimiz arasında beynəlxalq platformalarda mövcud olan qarşılıqlı dəstəkdən bəhs edərək, xüsusilə də Qoşulmama Hərəkatı çərçivəsində Venesuelanın Azərbaycana göstərdiyi etimadı xatırladı. Tamam Cəfərova həmçinin siyasi, turizm və humanitar sahələrdə ikitərəfli münasibətlərin uğurla inkişaf etdiyini qeyd edib. Parlamentlərarası əməkdaşlığın xalqlarımız arasında dostluq əlaqələrinin möhkəmlənməsinə və ortaq layihələrin həyata keçirilməsinə təkan verdiyini vurğulayıb.

Öz növbəsində, Amerika Perez Venesuela Bolivar Respublikasının Milli Assambleyası adından göstərilən qonaqpərvərliyə görə təşəkkürünü bildirib. O, dövlət başçılarımız arasındakı dostluq münasibətlərindən söz açaraq, bu əlaqələrin müxtəlif sahələrdə əməkdaşlığın daha da dərinləşməsi üçün mühüm zəmin yaratdığını söyləyib. Amerika Perez Venesuela-

nın təhsil və iqtisadi sahələrdə Azərbaycanla əlaqələrin genişləndirilməsində maraqlı olduğunu bildirib və gələcəkdə bu istiqamətdə konkret addımlar atılacağını vurğulayıb.

Söhbətdə Azərbaycan-Venesuela parlamentlərarası əlaqələr üzrə işçi qrupunun üzvləri Ülviyyə Həmzəyeva, Aydın Hüseynov, Zaur Şükürov, Naqif Həmzəyev və venesuelalı parlamentari Orlando Komaço dövlətlərimiz arasındakı münasibətlərin gələcək inkişaf istiqamətləri barədə fikirlərini bölüşüblər.



Aprelin 3-də Milli Məclisin Təbii ehtiyatlar, energetika və ekologiya komitəsinin sədri Sadiq Qurbanov ölkəmizdə səfərdə olan Venesuela Bolivar Respublikası Milli Assambleyasının sədr müavini, Venesuela-Azərbaycan Dostluq qrupunun rəhbəri Amerika Perezin rəhbərlik etdiyi nümayəndə heyəti ilə görüşüb.

Komitə sədri Sadiq Qurbanov qonaqları salamlayaraq, Azərbaycanla Venesuelanın dostluq əlaqələrindən söhbət açıb. O, hər iki ölkənin neft sənayesi sahəsində böyük təcrübəyə malik olduğunu deyərək, neft-qaz sahəsi ilə yanaşı, Azərbaycanda bərpaulunan enerji istehsalının da sürətlə artdığını bildirib. Hazırda ölkəmizin Avropanın enerji təhlükəsizliyində əhəmiyyətli rolunu qeyd edib.

Sadiq Qurbanov 2024-cü ildə Azərbaycanın evsahibliyi ilə keçirilmiş COP29 konfransının

yekunlarının iqlim dəyişikliyi ilə mübarizə sahəsində mühüm töhfələr verdiyini söyləyərək, tədbir çərçivəsində ölkəmizin irəli sürdüyü təşəbbüsləri dəstəklədiyinə görə Venesuela tərəfinə təşəkkürünü ifadə edib. O, iqlim dəyişikliyi ilə mübarizə, ekoloji tarazlığın qorunması kimi məsələlərin dünya miqyasında mühüm əhəmiyyət kəsb etdiyini bildirərək, ölkəmizdə bu istiqamətdə həyata keçirilən tədbirlər, o cümlədən mövcud qanunvericilik bazası barədə məlumat verib.

Komitə sədri dövlətlərarası münasibətlərin möhkəmləndirilməsində parlamentlər arasında əməkdaşlığın önəmli rolunu qeyd edib. Deputatlarımızın dostluq qrupları çərçivəsində əlaqələrinin, habelə parlament komitələri arasında münasibətlərin genişləndirilməsinin vacibliyini vurğulayıb.

Venesuela Milli Assambleyasının sədr müavini, Venesuela-Azərbaycan dostluq qrupunun rəhbəri Amerika Perez ölkəmizə səfərdən, burada keçirdiyi görüşlərdən məmnunluğunu ifadə edib. Mütəmadi təmasların, aparılan müzakirələrin əlaqələrin möhkəmləndirilməsi baxımından önəmli olduğunu söyləyib. Ölkəsinin iqtisadi inkişafı barədə söhbət açan qonaq, bu sahədə müvafiq dövlət proqramlarının qəbul edildiyini deyib. Neft-qaz sahəsinin inkişafı ilə yanaşı, təbii ehtiyatların səmərəli istifadəsinin, ekologiya və ətraf mühitin mühafizəsinin də önəm daşdığını vurğulayıb.

Söhbət zamanı Azərbaycanın işğaldan azad edilmiş ərazilərinə işğal dövründə təbiətə vurulmuş ziyan, torpaqların minalarla çirkləndirilməsinin fəsadları barədə qonaqlara məlumat verilib. Habelə, iki ölkənin parlament əlaqələrinin gələcək inkişaf istiqamətlərinə və qarşılıqlı maraq doğuran digər məsələlərə dair fikir mübadiləsi aparılıb.

Görüşdə Təbii ehtiyatlar, energetika və ekologiya komitəsinin sədr müavini Fatma Yıldırım, üzvləri Asif Əsgərov, Bədal Bədəlov, Eyvaz Qurbanov, Venesuela ilə parlamentlərarası əlaqələr üzrə işçi qrupunun rəhbəri Tamam Cəfərova, Venesuela nümayəndə heyətinin üzvləri və digər rəsmi şəxslər iştirak ediblər.



Milli Məclisin İqtisadi siyasət, sənaye və sahibkarlıq komitəsinin sədri Azər Əmiraslanov və bir qrup komitə üzvü aprelin 3-də Venesuela Bolivar Respublikasının ölkəmizdə səfərdə olan parlament nümayəndə heyəti ilə görüşüblər.

Qonaqları salamlayan Azər Əmiraslanov ölkələrimiz arasında siyasi sahədə əlaqələrin uğurla inkişaf etməsindən söz açıb, iqtisadi sahədə əməkdaşlığa toxunub, Azərbaycanda qeyri-neft sektorunun inkişafı istiqamətində görülən işlərdən danışaraq, qarşılıqlı əməkdaşlığın potensialı və perspektivləri barədə fikirlərini bölüşüb.

Venesuela Bolivar Respublikası Milli Assambleyasının sədr

müavini, Venesuela-Azərbaycan parlamentlərarası dostluq qrupunun rəhbəri Amerika Perez göstərilən qonaqpərvərliyə görə təşəkkür edib, səfərinin məqsədinin ölkələrimiz arasında iqtisadi sahədə əlaqələrin mövcud potensialını müzakirə etmək və əməkdaşlıq üçün yeni imkanları nəzərdən keçirmək olduğunu bildirib.

Amerika Perez ölkəsinin neft sənayesindən asılılığın azaldılması, qeyri-neft sektorunun inkişaf etdirilməsi, iqtisadi diversifikasiya planlarından söz açıb, ölkələrimiz arasında iqtisadi, ticari əməkdaşlığın inkişafının xalqlarımızın və dövlətlərimizin maraqlarına uyğun olduğunu vurğulayıb.

Görüşdə Venesuela Milli Assambleyasının Enerji və neft üzrə daimi komitəsinin sədri Orlando Komaço iqtisadi münasibətlərimizin gələcək inkişafı üçün qarşılıqlı əməkdaşlığın daha da genişləndirilməsinin əhəmiyyətini vurğulayıb.

Söhbətdə iki ölkə arasında qarşılıqlı maraq doğuran sahələrdə əməkdaşlığın daha da dərinləşdirilməsində parlamentlərin rolu vurğulanıb və tərəfləri maraqlandıran digər məsələlər ətrafında fikir mübadiləsi aparılıb.

Görüşdə Milli Məclisin deputatları Tamam Cəfərova, Aydın Hüseynov, Rövşən Muradov, Zaur Şükürov, Venesuela parlament nümayəndə heyətinin üzvləri və digər rəsmi şəxslər iştirak ediblər.

"Azərbaycan"